



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

প্ৰেছ বাৰ্তা নং : ১৯১/২০২২

কৰিমগঞ্জ আৰু শিলচৰৰ বানপীড়িত এলেকা পৰিদৰ্শন কৰিলে মুখ্যমন্ত্ৰীয়ে

চৰকাৰে সোণবিলত অতিথি গৃহ আৰু ওপঙা সৌৰশক্তি প্ৰকল্প নিৰ্মাণ কৰিব : মুখ্যমন্ত্ৰী

উপায়ুক্তক সাহায্য আৰু পুনৰ সংস্থাপন ব্যৱস্থা ত্বৰান্বিত কৰিবলৈ মুখ্যমন্ত্ৰীৰ নিৰ্দেশ

শিলচৰত বানত মৃত্যু হোৱা লোকৰ নিকটাত্মীয়ক এককালীন সাহায্য প্ৰদান কৰিলে মুখ্যমন্ত্ৰীয়ে

বেথুকান্দিৰ ভগ্ন বান্ধ পৰিদৰ্শন কৰিলে মুখ্যমন্ত্ৰীয়ে

দিছপুৰ, ১ জুলাই : মুখ্যমন্ত্ৰী ড° হিমন্ত বিশ্ব শৰ্মাই অভূতপূৰ্ব বানত বিপৰ্যস্ত হৈ পৰা কৰিমগঞ্জ জিলাৰ বানপীড়িত এলেকাসমূহ আজি পৰিদৰ্শন কৰে আৰু চৰকাৰে যাতে অতি সোনকালে পুনঃসংস্থাপন আৰু পুনৰ্নিৰ্মাণ সম্ভৱ কৰি তুলিব পাৰে তাৰ বাবে ক্ষতিগ্ৰস্ত গৃহ আৰু পুখুৰীসমূহৰ মূল্যাংকনৰ জৰীপ কাৰ্য দ্ৰুতগতিত চলোৱাৰ লগতে জনসাধাৰণৰ কাষ চাপিবলৈ জিলা প্ৰশাসনক নিৰ্দেশ প্ৰদান কৰে। উল্লেখ্য যে বৰ্তমানৰ জিলাখনৰ ৫৪৪ গাঁও বানৰ কবলত পৰিছে।

প্ৰাধিকানযোগ্য যে সাম্প্ৰতিক বানৰ প্ৰকোপত কৰিমগঞ্জ জিলাত ৩.৭৫ লাখতকৈও অধিক লোক পীড়িত হোৱাৰ লগতে জীৱন আৰু সম্পত্তিৰ ব্যাপক ক্ষতি সাধনেৰে ৫,৬১৫ হেক্টৰ কৃষিভূমি ক্ষতিগ্ৰস্ত হৈছে।

মুখ্যমন্ত্ৰী ড° হিমন্ত বিশ্ব শৰ্মাই বানত বাৰুকৈয়ে ক্ষতিগ্ৰস্ত হোৱা ৰাতাবাৰী সমষ্টিৰ কালিবাৰী আৰু গোপীকানগৰ অঞ্চল পৰিদৰ্শন কৰি ৰাইজৰ সৈতে মত-বিনিময় কৰে। তেওঁ সুভাষ হাইস্কুলত স্থাপন কৰা সাহায্য শিৰিৰো পৰিদৰ্শন কৰে আৰু তাত আশ্ৰয় লৈ থকা বানাক্ৰান্ত লোকসকলৰ সৈতে বাৰ্তালাপ কৰে। আশ্ৰয় শিৰিৰত থকা লোকসকলৰ ঔষধ, শিশুখাদ্যকে ধৰি কোনো ধৰণৰ সাহায্য সামগ্ৰীৰ যাতে অভাৱ নহয় সেয়া নিশ্চিত কৰিবলৈ মুখ্যমন্ত্ৰীগৰাকীয়ে জিলা উপায়ুক্ত মৃদুল যাদৱক নিৰ্দেশ দিয়ে। আশ্ৰয় শিৰিৰত থকা বয়োজ্যেষ্ঠ লোকসকলে যাতে প্ৰয়োজনীয় চিকিৎসা লাভ কৰিব পাৰে তাৰ বাবে উপযুক্ত পদক্ষেপ গ্ৰহণ কৰিবলৈও তেওঁ জিলা উপায়ুক্তক নিৰ্দেশ দিয়ে।

বানপীড়িত এলেকা পৰিদৰ্শন কালত মুখ্যমন্ত্ৰীয়ে বানপানীৰ মাজেৰে গৈ ৰাতাবাৰী সমষ্টিৰ অন্তৰ্গত শ্ৰীৰামপুৰ গাঁৱত উপস্থিত হয়। এই গাঁওখন জলমগ্ন হৈ থকা বাবে তেওঁ নাৱেৰে গাঁওখনত উপস্থিত হয় আৰু বানাক্ৰান্ত ৰাইজৰ সৈতে মত-বিনিময় কৰে। এই কঠিন পৰিস্থিতি মোকাবিলা কৰাৰ বাবে গাঁওখনৰ বানাক্ৰান্ত ৰাইজে প্ৰদৰ্শন কৰা সাহসিকতাক তেওঁ প্ৰশংসা কৰে। গাঁওবাসীয়ে যাতে পৰ্যাপ্ত পৰিমাণৰ সাহায্য সামগ্ৰী লাভ কৰিব পাৰে সেয়া নিশ্চিত কৰিবলৈ তেওঁ উপায়ুক্তক নিৰ্দেশ দিয়ে। তেওঁ বানপৰিস্থিতি



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

উপশম হোৱাৰ লগে লগে ক্ষতিগ্ৰস্ত গৃহসমূহ মেৰামতিৰ লগতে তেওঁলোকৰ পুনৰ সংস্থাপন প্ৰক্ৰিয়াক সহায় আগবঢ়াবলৈ প্ৰয়োজনীয় পদক্ষেপ গ্ৰহণ কৰিবৰ বাবেও কয়।

মুখ্যমন্ত্ৰী ড° শৰ্মাই শ্ৰীৰামপুৰ গাঁৱত অৱস্থিত ১১৪ নং ৰামকৃষ্ণ নিম্ন প্ৰাথমিক বিদ্যালয়ো পৰিদৰ্শন কৰে আৰু বিদ্যালয়খনৰ পৰিচালনা সমিতিৰ সৈতে বাৰ্তালাপ কৰে। মুখ্যমন্ত্ৰীয়ে কয় যে চৰকাৰে শৈক্ষিক কাৰ্যসূচী পুনৰ আৰম্ভ কৰাৰ বাবে বিদ্যালয়খন পুনৰ নিৰ্মাণ কৰিব। বিদ্যালয়খনত বুজন সংখ্যক ছাত্ৰ-ছাত্ৰীৰ উপস্থিতি নিশ্চিত কৰিবলৈও তেওঁ বিদ্যালয়খনৰ পৰিচালনা সমিতিক কয়।

মুখ্যমন্ত্ৰী ড° শৰ্মাই জিলাখনত অব্যাহত থকা সাম্প্ৰতিক বানপৰিস্থিতি সন্দৰ্ভত জিলা প্ৰশাসনৰ সৈতে এক পৰ্যালোচনা বৈঠকত মিলিত হয়। বানপানীৰ পিছৰ পৰিস্থিতিৰ বাবে এক সামগ্ৰিক কাৰ্য পৰিকল্পনা প্ৰস্তুত কৰাৰ লগতে পুনৰ সংস্থাপন আৰু পুনৰ উদ্ধাৰ কাৰ্য যুদ্ধকালীন তৎপৰতাৰে চলাই নিয়াৰ বাবে তেওঁ উপায়ুক্তক নিৰ্দেশ দিয়ে। চৰকাৰে যাতে অতি সোনকালে পুনৰ নিৰ্মাণকাৰ্য আৰম্ভ কৰিব পাৰে তাৰ বাবে ক্ষতিগ্ৰস্ত গৃহ, পুখুৰী আৰু পথৰ তালিকা প্ৰস্তুত কৰাৰ বাবে জৰীপ কাৰ্য চলাবলৈ তেওঁ নিৰ্দেশ দিয়ে। এছিয়াৰ এক বৃহৎ নিৰ্মল পানীৰ হুদ হিচাপে সোণবিলৰ পৰ্যটনৰ সম্ভাৱনীয়তাৰ প্ৰতি লক্ষ্য ৰাখি মুখ্যমন্ত্ৰী ড° শৰ্মাই কয় যে সোনবিলত চৰকাৰে সকলো ধৰণৰ সা-সুবিধাৰে উপলব্ধ এটা উপযুক্ত মানসম্পন্ন অতিথিশালাৰ লগতে এটা ওপঙা সৌৰ শক্তি প্ৰকল্প স্থাপন কৰিব। বানপানীৰ সময়ত আৰু পিছত সময়ে সময়ে চৰকাৰে দি অহা সকলো সাহায্য বানপীড়িতসকলক প্ৰদান কৰিবলৈ তেওঁ উপায়ুক্তক নিৰ্দেশ দিয়ে।

এই পৰিদৰ্শন কালত মুখ্যমন্ত্ৰীৰ সৈতে জনস্বাস্থ্য কাৰিকৰী, পৰ্যটন আদি বিভাগৰ মন্ত্ৰী জয়ন্ত মল্ল বৰুৱা, সাংসদ কৃপানাথ মাণ্ডা, বিধায়ক ভৱেশ কলিতা, বিজয় মালাকাৰ, কৃষ্ণেন্দু পাল, ছিদ্দিক আহমেদ উপস্থিত থাকে।

আনহাতে মুখ্যমন্ত্ৰী ড° শৰ্মাই আজি কাছাৰ জিলাৰ শিলচৰৰ বানপীড়িত এলেকাসমূহো পৰিদৰ্শন কৰে। বানপৰিস্থিতিৰ প্ৰেক্ষাপটত যোৱা ১০ টা দিনৰ ভিতৰতে জিলাখনত তৃতীয়বাৰৰ বাবে তেওঁ উপস্থিত হৈ আজি গুৰুচৰণ মহাবিদ্যালয় প্ৰাংগণত স্থাপন কৰা আশ্ৰয় শিৱিৰ পৰিদৰ্শন কৰে আৰু তাত আশ্ৰয় লৈ থকা বানাক্ৰান্ত ৰাইজৰ সৈতে মত-বিনিময় কৰে। মুখ্যমন্ত্ৰীয়ে এই আশ্ৰয় শিৱিৰত থকা বানাক্ৰান্ত ৰাইজৰ বাবে স্থাপন কৰা চিকিৎসা শিৱিৰটোও পৰিদৰ্শন কৰে। তেওঁ ভাৰত সেৱাশ্ৰম সংঘৰ সদস্যসকলে আশ্ৰয় শিৱিৰত থকা লোকসকলৰ বাবে প্ৰস্তুত কৰা খাদ্যৰো বুজ লয়। মুখ্যমন্ত্ৰীয়ে আশ্ৰয় শিৱিৰত থকা বানাক্ৰান্ত ৰাইজক পুনৰ সংস্থাপনৰ বাবে চৰকাৰে সকলো ধৰণৰ সহায়-সহযোগিতা আগবঢ়োৱাৰ প্ৰতিশ্ৰুতি প্ৰদান কৰে। তদুপৰি উপযুক্ত অনাময় ব্যৱস্থা, খোৱাপানী, পুষ্টিকৰ খাদ্য ইত্যাদি পৰ্যাপ্ত পৰিমাণে আশ্ৰয় শিৱিৰত থকা লোকসকলৰ বাবে উপলব্ধ নিশ্চিত কৰিবলৈ সংশ্লিষ্ট বিষয়াসকলক নিৰ্দেশ দিয়ে।

মুখ্যমন্ত্ৰীয়ে লগতে জিলা উপায়ুক্তৰ কাৰ্যালয়ত আনুষ্ঠানিকভাৱে সাম্প্ৰতিক বানত মৃত্যু হোৱা ১০ জন লোকৰ নিকটাত্মীয়ক এককালীন সাহায্য প্ৰদান কৰে। মুখ্যমন্ত্ৰীয়ে কয় যে বানত মৃত্যু হোৱা বাকী লোকসকলকো এককালীন সাহায্য অতি শীঘ্ৰে প্ৰদান কৰাৰ প্ৰক্ৰিয়া আৰম্ভ হ'ব।

আনহাতে মুখ্যমন্ত্ৰীয়ে জিলা উপায়ুক্তৰ কাৰ্যালয়ত অনুষ্ঠিত এক পৰ্যালোচনা বৈঠকত জিলাখনত



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

স্বাভাৱিক অৱস্থা ঘূৰাই অনাৰ বাবে কোনো ধৰণৰ ত্ৰুটি নাৰাখিবলৈ জিলা প্ৰশাসন আৰু বিভিন্ন বিভাগৰ বিষয়াসকলক নিৰ্দেশ দিয়ে। আশ্ৰয় শিৰিৰ আৰু অন্যান্য স্থানত থকা গৰ্ভৱতী মহিলা, দুগ্ধপান কৰাই থকা মহিলা আৰু শিশুসকলক প্ৰয়োজনীয় বিশেষ যত্ন গ্ৰহণ কৰাৰ বাবে তেওঁ জ্যেষ্ঠ বিষয়াসকলক নিৰ্দেশ দিয়ে।

মুখ্যমন্ত্ৰীয়ে বৰাক নদীৰ ওপৰত থকা বেথুকান্দিস্থিত ভগ্ন বান্ধও পৰিদৰ্শন কৰে। এই ভগ্ন অংশ পুনৰ নিৰ্মাণৰ বাবে উপযুক্ত মান সম্পন্ন সা-সামগ্ৰী ব্যৱহাৰ কৰিবলৈ তেওঁ অভিযন্তা আৰু বিষয়াসকলক নিৰ্দেশ প্ৰদান কৰে।

মুখ্যমন্ত্ৰীৰ এই পৰিদৰ্শন কালত জনস্বাস্থ্য কাৰিকৰী, পৰ্যটন আদি বিভাগৰ মন্ত্ৰী জয়ন্ত মল্ল বৰুৱা, সাংসদ ৰাজদ্বীপ ৰয়, বিধায়ক প্ৰমুখ্যে জ্যেষ্ঠ বিষয়াসকলে অংশগ্ৰহণ কৰে।

সুংদঃ / আয়ন / হেঃশঃ
১/০৭/২০২২